

जेपी सेतु के समानांतर बनेगा नया फोरलेन : नंदकिशोर

पटना. पथ निर्माण मंत्री नंदकिशोर यादव ने कहा कि पटना रिंग रोड निर्माण में जेपी सेतु के समानांतर नया फोरलेन पुल निर्माण की स्वीकृति केंद्र सरकार ने दी है.



डीपीआर में नये पुल को शामिल किया गया है. पटना रिंग रोड का डीपीआर तैयार हो रहा है. साथ ही बक्सर से बनारस फोरलेन की फिजिबिलिटी रिपोर्ट तैयार हो रही है. इसके बाद डीपीआर बनेगा.

सोमवार को विधान परिषद में सीपी सिन्हा के तारांकित सवाल के जवाब में पथ निर्माण मंत्री नंदकिशोर यादव बोल रहे थे. उन्होंने कहा कि पटना रिंग रोड में बिहटा से फतुहा, कच्ची दरगाह, बिदुपुर, हाजीपुर, सोनपुर, दीघा, मनेर व बिहटा रिंग रोड का निर्माण होना है.

रिंग रोड निर्माण में दीघा में जेपी सेतु के समानांतर फोर लेन नया पुल बनना है. पटना रिंग रोड का डीपीआर तैयार हो रहा है.

भारी वाहनों के प्रवेश पर लगेगी रोक : दीघा-सोनपुर जेपी सेतु पर 18 चक्का ट्रक के प्रवेश करने पर उप सभापति मो हारुण रशीद ने मंत्री का ध्यान आकृष्ट कराया. उन्होंने कहा कि रविवार की रात में बड़ी दुर्घटना होने से बच गयी. लगभग 11 बजे सोनपुर साइड से 18 चक्के की ट्रक सेतु पार कर दीघा साइड पहुंच गयी थी. वहां पर बैरियर होने की वजह से आगे शहर में नहीं प्रवेश कर सकी.

जदयू के सतीश कुमार ने भी जाम में फंसने की बात कही. मंत्री ने कहा कि इस संबंध में प्रशासन को अवगत कराया जायेगा. सेतु पर भारी वाहनों के प्रवेश पर रोक है.